

Owganystanyň Yslam Emirliginiň Daşary işler ministri Mowlawi Amirhan Mutaki bilen Türkmenistanyň Ministrler Kabinetiniň Başlygynyň orunbasary, daşary işler ministri Raşid Meredow arasynda wideoaragatnaşyk arkaly duşuşyk geçirildi. Duşuşykda iki ýurduň arasyndaky ikitaraplaýyn hyzmatdaşlygyň häzirki ýagdaýy, sebitleýin hyzmatdaşlygyň giňeldilmegi hem-de 2026-njy ýylda meýilleşdirilýän bilelikdäki taslamalar ara alnyp maslahatlaşyldy.



Söhbetdeşligiň dowamynda Mowlawi Amirhan Mutaki Owganystan bilen Türkmenistanyň arasyndaky gatnaşyklaryň soňky ýyllarda ösüş ýoluna düşendigini belläp, hyzmatdaşlygyň çuňlaşmagynyň möhüm taslamalaryň — hususan-da, TAPI gaz geçirijisiniň — Hyrat ugry boýunça amaly işleriniň başlandygyna mümkinçilik döredendigini aýtdy. Şeýle hem demir ýol we energiýa ugurlaryndaky bilelikdäki taslamalaryň durmuşa geçirilmegine ýakynlaşylýandygy nygtaldy.

Türkmenistanyň daşary işler ministri Raşid Meredow öz gezeginde Owganystan bilen Türkmenistanyň arasyndaky taryhy we dostlukly gatnaşyklary ýatlap, hyzmatdaşlygyň dürli ugurlarda giňeyändigine kanagatlanma bildirdi. Ol ykdysady taslamalaryň utgaşykly amala aşyrylmagynyň, ýokary derejeli saparlaryň dowam etdirilmeginiň hem-de geljekki çäreleriň bilelikde guralmagynyň möhüm ähmiýete eýedigini belledi.

Duşuşygyň ahyrynda iki ýurduň daşary işler ministrleri sebitleýin hyzmatdaşlygyň, aýratyn-da Owganystan bilen Merkezi Aziýa ýurtlarynyň arasyndaky gatnaşyklarynyň pugtalandyrylmagynyň möhüm we gymmatly ugur bolup durýandygyny nygtadylar.